

፪ይ ሰንበት ዘአስተርእዮ

ጥሪ 22 2014 ዓ.ም. (1/30/2022)

መዝሙር: እሙነ ኮነ ልደቱ... ናይ መድኃኒና ክርስቶስ ልደት ሓቂ እዩ፥ ልደቱ ብሓቂ ኮይኑ እዩ፥ ካብ ሰማያት ወሪዱ ብመላእኽቲ ተመስጊኑ ካብ ማርያም ተወለዱ፥ ኣብ ቤተልሔም ተወልደ ኣብ ናዝሬት ተሓጸነ ብግሁድ ከአ ተገልጸ፥ ንሱ ኣኽሊል ናይ ሰማዕታት መድኃኒ ነገስታት ንሳ ኣገዛብ እዩ፥ እሙን ኮነ ልደቱ ብርሃን ኮነ ምጽአቱ ናይ መድኃኒና ክርስቶስ።

ንባባት: ዕብ 1:1-14፥ 1ዮሐ. 2:22-ፍ፥ ግ.ሐ. 13:2-28፥ ማር 1:14-20።

ምስባክ: እግዚአብሔር እግዚእ ኣስተርእዮ ለነ፥ ግበሩ ብዓለ በትፍሥሕት በኃበ እለ ያስተሓምምዎ፥ እስከ ኣቅርንቲሁ ለምስዋዕ።

ልደት ክርስቶስ ብሓቂ ኣብ ታሪኽ ዝተፈጸመ እዩ ዝተማህዘ ወይ ሰባት ክጥዕሞም ኢሎም ዝፈጠርዎ ኣይኮነን። ናይ ብሓቂ ኮይኑ ኣብ ሕይወት ደቂ ሰባት ለውጢ ዘምጽአ እዩ። ሰባት ነዚ ሓቂ እዚ ክአምኑ ዝተሓርዩ እዮም።

ጥምቀት ኢየሱስ ክርስቶስ ቀዳማይ ግልጽት እዩ ድሕሪኡ ዘሎ ሰናብቲ ፪ይ. ፫ይ ሰንበት ዘአስተርእዮ እናበልና ንዝክሮ። ነቲ ኢየሱስ መን ምጂኑ ዝገለጸልና ተርእዮታት እናዘከርና ኣስተርእዮ ንብሎ ካብ ኣስተርእዮ ዝብል ቃል ግዕዝ ዝመጸ እዩ ትርጉሙ ኸአ ተገልጸ ማለት እዩ። በዚ ናይ ሎሚ ሰንበት ነቲ ብኢየሱስ ዝተገልጸልና ክንርዳእ ክንአምን ዝሕግዘና ሰንበት እዩ። ንባባትና ንግልጽት ኢየሱስ ይገልጹልና።

መልእኽቲ ዕብራውያን እግዚአብሔር ወላ እኳ ንእስራኤል ኣብተን ቀዳሞት ዕለታት ብዝተፈላለየ መገዲ ይገልጽ፥ ሎሚ ብወዱ ገሩ ተገሊጹና ነዚ መሰረት ገሩ ተኸተልቲ ክርስቶስ ወላ እውን ብዙሕ መከራ ይሃልዎም ኣብ ኢየሱስ እሙናት ኮይኖም ክነብሩ ይነግር። እዚ ዘበሎ እቲ ብኢየሱስ ክርስቶስ ዝተዋህበ ጸጋ ካብ ኩሉ ዝበለጽ ስለ ዝኾነ እዩ። ንቀዳሞት ብነብያት ገሩ ይዛረቦም ነሩ እዚ ከአ እቲ ዝበለጸ መገዲ እግዚአብሔር ንደቂ ሰብ ዝራኽቡሉ መገዲ እዩ። ኣብዘን ዳሕረዎት መዓልታት ግን ብዝበለጸ መገዲ ብወዱ ተዛረቡና። ኣብዚ ነቲ ብነብያት ዝዛረቦን ዝገልጸን ዝነበረ ካብቲ ብኢየሱስ ዝተዛረቦ ዝገልጸን ከምዝንእስ ክገልጽ ኢሉ የወዳድሮ።

ኢየሱስ ክርስቶስ መን ምጂኑ ገሊጹ ዝነግረና መልእኽቲ ዕብራውያን እዩ። ስሙ ካብ ናይ መላእኽቲ ይዓቢ ንሱ መግለጺ ግርማ ኣምላኽ እዩ። ኣምላኽ ብእኡ ገሩ ንዓለም ፈጠርዎ። ወልድ ምእንቲ ዓለም ስለ ዝሞተን ዝተንሥኡን ካብ ኃጢአት ነጻ ገሩና። ደቂ ኣምላኽ ደቂ ሰማይ እንኾነሉ ጸጋ ሂቡና። ኢየሱስ ክርስቶስ ባህርና ምስ ለበሰ ብዘይካ ኃጢአት ብኹሉ ንኣና መሲሉ። ካብ ክፍሓትን ኩነኔን ኣድጊኑና። ምስ ኣምላኽ ኣራኺቡና ዕርቡን ድንገት ከፊሉልና እናበለ ምስጢር ግልጽት ኢየሱስ ይነግረና።

ኣብዚ እነስተንትኖ ኢየሱስ ክርስቶስ ወዲ ኣምላኽ ስጋና ለቢሱ በቲ ክንርድኦ እንኽእል ኣብ መንጎና ሓዲሩ ደቂ ሰማይ ክንከውን ኣፍደገ ሰማይ ከፊቱልና። ንሱ ኩላትና ክንድሕን እዩ መጺኡ። ንፍሉይ ህዝቢ ወይ ዓለት ኣይኮነን መጺኡ ምእንቲ ኩላትና እዩ መጺኡ። ሎሚ እውን

አብ መንጎና አሎ። ብቃሉ አብ ቅዱስ መጽሐፍ፣ ብቤተ ክርስቲያን፣ አብ አመንጎና ይርከብ አሎ።

ንአምላኽ ዝገልጸልና አለሊና ክንክእል።

- **ናይ ኢየሱስ ከማና ምዃን ክብሪ አምላኽን ሰብን ገሊጹልና።** አምላኽ ፍቕሪ እዩ ንሰብ ካብ ኩሉ ፍጡር ንላዕሊ አፍቂርዎ። ነፍስወከፍና ብአምላኽ ዝተፈቐርና ኢና። ብወገን አምላኽ ምፍቃርና አቋሪጹ አይፈልጥን እቲ ጸገም ብወገና እዩ። ንአምላኽ ንሓድጎ እሞ ካልእ ነፍቅር። ንስጋና፣ ንዓለምና፣ ንሃብቲ፣ ንሰይጣን ነፍቅር እሞ ንአምላኽ ንሓድጎ። እዚ ባህሪ ሰባት ስለ ዝኾነ ኣብቲ ምንጪ ተፈጥሮና ዝኾነ ኢየሱስ ክንምለስ እዩ እቲ ዝድለ ዘሎ። ነዚ ኣብ መንጎናን ኣብ መንጎ አምላኽን ዘሎ ርክብ ሕያው ዝገብሮ ኢየሱስ ክርስቶስ እዩ። ሎሚ እምብኣር ምስ ክርስቶስ ዘሎና ርክብ ክንርኢ እሞ ኣብ ንቡር ክንመልሶ። አምላኽ ብቤተክርስቲያን ብቃሉ ይዛረበና አሎ።
- **አምላኽ ብኸማና ዝበሉ ሰባትን በቲ ኣብ ዓለምና እንርእዮ ነገራትን ይግለጸና።** ሰባት አምላኽን ሰይጣንን ከምጽኡልና ይኽእሉ እዮም ስለዚ አለሊና ክንርኢ የድሊ። ናይ ሰባት ሰናይ ግብሪ ወይ ናይ ሰባት ጸገማት ኣብ አምላኽ ክንምለስ ምኽንያት ኽኾኑና ይኽእሉ እዮም። ንጽጉም ክንሕግዝ ከሎና ንብኡስ ክንዓርቅ እንከሎና፣ ንዝበደለና ክንምሕር እከሎና አምላክ አባና አሎ። ነቲ አምላኽ ብፍጡራቱ ገሩ ዘርእየና አለሊና ንኽእል። ኣብ ገለ እዋን ሰባት ከማና ምንጪ ጥፍኣትና ኮይኖም ካብ አምላኽን ሰብን የርሕቕና፣ ብኣብነቶም ብምኽሮም ካብ ደምበ አምላኽ ፈልዮም አደዳ ጥፍኣትን ሞትን ይገብሩና። ሰይጣን ዝተዓወተሉ ሰብ ንኽልእ ኣብ ማሕበሩ ከእቱ ዘይገብሮ የብሉን።
- **ብግልና ዝተዋህበ ጸጋ ንክብሪ አምላኽ ምዃኑ ክንሓሰብ ይግባእ።** አምላኽ ብዝተፈላለየ ህያባቱ ጸግኡ በረኽቱ ይዕድለና። ኣብ ገለ እዋን ነቲ አምላኽ ዝሃበና ብክእለትና ብጸዕርና ዘመጸእናዮ ገርና ስለ እንሓሰብ ንቦታ አምላኽ ብናትና ንትክኦ እሞ ካብ አምላኽ ንርሕቕ። ሰብ እቲ ዝዓበየ ቃልሲ ዘካይዶ ምስ ርእሱ እዩ። አምላኽ ዝሃበኒ ጸጋ ከምቲ አምላኽ ዝደልዮ ክጥቀመሉ ይግብኣኒ ክንብል የድሊ። ብሃብቲ ብዘሎና ክእለትን ፍልጠትን ተታሊልና መገዲ አምላኽ ከይንሓድግ ክንጥንቀቕ ይግብኣና። በቲ ዘሎና ጸጋ ንአምላኽን ንህዝቢ አምላኽን ክንገልግልሉ ይግብኣና። አምላኽ ዝሃበኒ ኣብ ክብሪ አምላኽ አውዕሎ አሎኹ እናበልና ንአምላኽ ነመስግና። ንኹሉ አምላኽ ከምዝሃበና እንተ ፈለጥና ኣብ ኣገልግሎት አምላኽን ድላዩን ክነውዕሎ አይክጸግመናን እዩ።

መልእኽቲ ዕብራውያን እምብኣር መንነት ክርስቶስ እትገልጸልና ምእንታና ዘዕረጎ መስዋዕትን ክብርን ትገልጸልና። ክርስቶስ እቲ እንኮ ካህን ኮይኑ ሰዋዕን ተሰዋዕን ኮይኑ አድጊኑና እዩ እናበለ ናይ ክርስቶስ ክህነትን ናታትና ክህነትን ይገልጸልና። ኣብዚ ዘሎናዮ እዋን እምብኣር ነቲ ብአምላኽ ብኢየሱስ ክርስቶስ ገሩ ዝገለጸልና ምስጢር ዕብየት ተፈጥሮና አለሊና ንቅድስና ናትና ኢልና ክንለብስ እሞ እሙናት ተኸተልትን መስከርትን ክንከውን።

ወንጌል ማርቆስ፡ ኢየሱስ ድሕሪ ተጠሚቐኑን ብሰይጣን ተፈቲኑን ናብ ገሊላ ከም እተመልሰ ይነግረና። ኢየሱስ ነዚ ዝገበረ ዮውሓንስ መጥመቕ ምስተኣስረ እዩ። ነቲ ኣብ ልዕሊ ዮውሓንስ ዘርአይዎ ጽልኢ ድሕሪ ምርኣይ ካብኡ ክእለ ኢሉ ዝገበሮ እዩ ዝመስል።

ኣብ ገሊላ ምስ መጽኤ ብሰራት ወንጌል ሰቢኹ፣ ኣብዚ እዋኑ ከምዝኣኸልን መንግስቲ አምላኽ ከምዝቐረበን ነገሩ። እቲ እስራኤል እትጽበዮ ዝነበረ ድንበት አምላኽ ማለት ካብ ኩሎም ጸላእቲ

ነጻ ምዃን ክፍጻም ግዚኡ በጸሎት እዩ እናበለ ይሰብኽ ነሩ። ኢየሱስ ነቲ ህዝቢ ክንስሑን ኣብቲ ብስራት ወንጌል ክኣምኑን ነገርዎም። ነዚ እንተ ገበሩ ጥራሕ እዩ ነቲ ነገራት ክቕይርዎ ዝኸእሉ። ንብስራት ወንጌል እንተ ኣመኑ ማለት መንግስቲ ኣምላኽ ከም ዝቐረበ ክፈልጡን ክንስሑን ሕይወቶም ክቕይሩ እሞ ኣብቲ ድኅነት ኣምላኽ ክሳተፉ ከምዝኸእሉ ነገርዎም።

ኢየሱስ ነዚ ምስ ሰበኽ ነቶም ሓዋርያቱ ከምዝሓረየ ይነግረና። ኣብ ገማግም ባሕሪ ገሊላ እናተንቀሳቐሰ እንከሎ ኣርባዕተ ገፈፍቲ ዓሣ ዝነበሩ ክኸተልዎ ጸዊዕዎም። ክልተ ጽምዲ ኣሕዋት እዮም ነሮም። እቶም ክልተ ቀዳሞት እንድርያስን ስምኣንን ክጽውዎም እንከሎ ዓሣ ይገፉ ነሮም፤ ክኸተልዎ እናጸውዎም ገፈፍቲ ሰብ ክገብረኩም እየ በሎም። ኣብ ክንዲ ዓሣ ዝሕዙ ካብ ሕጂ ንድሓር ስርሖም ሰባት ሓዝካ ናብ ኢየሱስ ምምጻእ እዩ። እዚ ናይ ኩልና ኣመንቲ ኢየሱስ ስራሕ እዩ። ንሰባት ኣብ ኢየሱስ ኣምጺእካ ምኽኣል።

ኣብዚ እንነብሮ ዓለም ገለ ፈሊጡ ካብ ኣምላክ ርሒቁ ዝነበር ገለ ኽእ መገዲ ጠሬእዎ ዘምጽኦን ዘፍልጡን ስኢኑ ካብ ኢየሱስ ርሒቐ ዝነበር ብዙሕ እዩ። ከምቶም ቀዳሞት ኣርድእቲ ኣብ ኢየሱስ እንቐርብ ንሕና ኢና። እምነት ክርስትና ንኣይ ጥራሕ ዝብል ኣይኮነን ንኻልኦት ኣብ ኣምላኽ ምቕራብ እዩ። እቶም ካልኦት ክልተ ኣሕዋት ደቂ ዘበድየዎስ ያዕቆብን ዮሐንስ እዮም፤ ኢየሱስ ክጽውዎም እንከለዉ ምሰብኣም ኮይኖም መርበቦም የተዓራርዩ ነሮም ብኡ ንብኡ ጸውዎም፤ ንሳቶም ከኣ ንዘበደዎስ ኣብኣም ምስ ዕሱባቱ ኣብ ጃልባ ኃዲጎም ሰዓብዎ።

እዞም ኣርባዕተ ቀዳሞት ኣርድእቲ ኢየሱስ ምስ ጸውዎም ነቲ ኹሉ ዝገብርዎ ዝነበሩ ሓዲጎም ተኸቲሎም። ቅዱስ ማርቆስ ኢየሱስ ፍሉይ ሰብ ከም ዝነበረ እሞ ሰባት ብቐጥታ ምስ ጸውዎም ውዓል ሕደር ከይበሉ ንመጻዎዕትኡ ተቐቢሎም ክስዕብዎ ጀሚሮም ይብለና። ኢየሱስ ክሓርየና እንከሎ ከምዚ ዝበለ መልሲ ክንህብ ይግብእና። መጻዎዕታ ኣምላክ ክንሰምዕ ኩሉ ጊዜ ስንድዎት ክንከውን ይግብእና።

ካብዞም ቀዳሞት ኣርድእቲ ክርስቶስ እንምሃሮ እንታይ ኣሎ፡

- **ኣምላኽ ክጽውዓና እንከሎ ክንሰምዎ።** ኣብ ትንቢት ኤርምያስ ኣብ ከርሢ ኣደኻ ኽይሓነጽኩኻ ኃሬኹኻ፤ ከይተወለድካ ኽኣ ቀደስኩኻ ነህዛብ ነብይ ኽትከውን ድማ መደብኹኻ (ኤር 1:4-5) ዝብል ኣምላኽ ካብ መጀመርያ ናቱ ኮና ክነብር ከምዝሓርየና ንርኢ። ኣምላኽና ክልእኽ ይደሊ እዩ ኽዑ እግዚኣብሔር ንመን ክልእኽ መንከ ኪኸደልና እዩ። ኪብል ሰምዕኩ ኣነ እውን እነኹ ልኦኸኒ በልኩ (ኢሳ 6:8) ዝብል ነንብብ። ኣምላኽ ሰብ ከይጠፍእ ብዘይ ኣምላኽ ከይነብር ዝልኦኹ ይደሊ። ናይ ኣምላኽ ልኦኹት ሎሚ ንሕና ኢና። ኣብ ዕለታዊ ሕይወትና ንሰባት ኣብ መገዲ ኣምላኽ ክንመልስ ከሎና ልኦኹት ኣምላኽ ንኸውን። ተለኦኸኒ ንሓውካ/ሓፍትኻ ከድሕን ክበለና እንከሎ ሕራይ ኢልና ክንልኦኹ።
- **ንኣምላኽ ክትክተል ካብ መቐርብካ ኣድላዩ እንተኾነ ምፍልላይ ከምዘሎ ምፍላጥ።** እዞም ቀዳሞት ኣርድእቲ ካብ ስድርኦም ካብ ሓዳሮም ክፍለዩ እዮም ተሓቲቶም። ብሓቂ ከቢድ መጻዎዕታ። ኣብ ካልእ ክፍሊ ወንጌል ኣቦ ኣደ ሓው ሓፍቲ ሰበይቲ ሰብኣይ ዘይሓደገ ንኣይ ዝበቐዕ ኣይኮነን ይብለና። ነቦና ነደና ክሞቱ ክጠፍኡ ክንሓድጎም ኣሎና ማለት ኣይኮነ፤ ንስብከተ ወንጌል ቀዳምነት ሰሪዕና ክንጉዓዝ ማለት እዩ። ወለድናን ኣሕዋትናን ወገናን መኸላእታ ድኅነትና ክኹኑና ኣይግባእን። እኳ ድኣ በቲ እንገብሮ ክሕበኑ ይግባእ።

- ተኸታሊ ክርስቶስ ክትከውን ፍሉይ ክእለት ወይ ዓቕሚ አየድልን እዩ። ቀዳሞት አርድእቲ ዝኾነ ደረጃ ፍልጠት አይነበሮም። ኢየሱስ ፍልጠቶም አይኮነን ሓቲቱ ፍቓደኛታት ምዃኖም ጥራሕ እዩ ሓቲቱ። አምላኽ ዝሞንኡ ስራሕ ስለ ዝኾነ ኩሉ አምላኽ እዩ ዝመርሖ። ካባና ሕራይ ኢልና ምቕባል እዩ ዘድሊ። አብ ግራት አምላኽ ክትወፍር ትሕትና ፍቕሪ ዝለበሰካ ምዃን የድሊ። ብትምህርቲ ዓለም ዝለዓለ ፍልጠት ሒዝካ ትሑት እንተ ዘይኮንካ ንአምላኽ ብቑዕ አይኮንካን ንአምላኽ ዘድልዮ ንጹሕ ሕልናን ንኹሉ አብ ኢድ አምላክ አምቢርካ ነቲ አምላኽ ካባኻ ዝደልዮ ክትገብር ፍቓደኛ ምዃን የድሊ።

፪ይ ሰንበት ዘአስተርእዮ እምብአር ኢየሱስ ክርስቶስ መድኅና መን ምዃኑ ባዕሉ ስለ ዝተገልጸልና ክንሰምዖ ክንቀርቦ እሞ ክንልኣኹ ዝሕግዘና ሰንበት እዩ። ኢየሱስ አብ መጀመርያ ስብከቱ ብዙሓት ብኣኡ ከምዝተደነቑ እሞ እንታይ እዩ እዚ ሓዲስ ትምህርቲ እናበሉ ይግረሙ ከምዝነበሩ ወንጌል ይነግረና። አብ እምነትና በቲ አምላኽ ዝገበረልና ጥራሕ ምድናቕ ምግራም እኹል አይኮነን አብ ሕይወትና ክኣቱ ክነፍቅደሉ እሞ ሕይወትና ሓዲስና ናቱ ክንከውን እዩ እቲ ዝድለ። ሎሚ እምብአር ልብና ንአምላኽ ንኸፈተሉ። ንቀበሎ ንተሓደስ እሞ መንፈሱ ለቢስና አብ ስብከት ኣሕዋትና ንውፈር ንልኣኮ።

አምላኽ አብ አገልግሎቱ ክንወፍር ጸግኡን በረኸቱን ይዓድለና።

አባ ንጉሠ ፍሥሓ